

వెత్తుటి పండు

మనిషికి డబ్బు అవసరం. కానీ, దాన్ని మించిన ప్రాపర్టీ పేరు... 'పేమ!'

- జయప్రద

ఈరోజు... సృష్టిలో జరగకూడని విషాదం మరొకటి జరిగింది!

ఇది పేపర్‌కి కొత్త కాదు. వార్తలలో జనం చదవనిదీ కాదు. కానీ, ఇది ఘోరం... ఇది అన్యాయం... ఇది అవాంఛనీయం!

ఈరోజు ఒక శతవృద్ధుడు తొలి వెలుగురేఖలు చూడకముందే హత్య చేయబడ్డాడు! సూర్యుడితో పాటు పోలీసులూ వచ్చారు.

ఆయన ఇద్దరు కూతుళ్ళు, ఒక్కగానొక్క కొడుకు... కాస్త ఎక్కువ తక్కువలుగా ముగ్గురూ ఏడుస్తున్నారు.

“ముగ్గురు బిడ్డలు వున్నా... పాపం... అనాథగా అస్తమించాడు!” అక్కడ చేరిన గుంపులో నుంచి ఒకామె జాలిపడింది.

“ఇంత ముసలాణ్ణి చంపడానికి వాడికి చేతులెలా వచ్చాయో..?!” చలించిపోతూ అన్నాడు మరొకడు.

“డబ్బు... డబ్బురా! ఈ ముసలాడు ఇనప్పెట్టెలో పెద్దమూటే దాచాడంట!” ఆ విషాదంలో కూడా జోక్ విసిరాడు మరొక అతను.

“ఎంత డబ్బాశ అయితే మటుకు- వయసుకు విలువివ్వాలి కదా!” నిట్టూర్చింది ఒక మధ్యవయస్కురాలు.

“అట్టయినా డబ్బేం పోలేదంట కదా! మరి, ఎందుకు చేసినట్టో... ఆ దుర్మార్గుడు ఈ ఘాతుకాన్ని?”

ఎవరి సందేహాలలో వాళ్ళున్నారు.

“ఎవరు చేసుంటారంటావ్?” పక్కవాణ్ణి గిల్లి మరీ అడిగాడు తిరుపతినాయుడు. అతను ఆ వృద్ధుడి కొడుకు చంద్రం పొలాల దగ్గర కాపలా మనిషి.

“ఏమో! రేపటికి గాని తలాతోక తెలీదు...”

జనాలకు తమ ఇళ్ళల్లో జరగాల్సిన అవసరాల పట్ల శ్రద్ధ కంటే, పక్కవాడి బతుకుల్లో లొసుగుల మీద ఆసక్తి ఎక్కువ.

లోపల పోలీసులు ఈ శతవృద్ధుడి హత్య కేసు గురించిన కూపీ లాగి ప్రమోషన్ కొట్టేయాలని తపన పడ్తున్నారు. మరోప్రక్కన విలేకరులు ఈ దురాగతానికి సెంటిమెంట్ జోడించి పేపర్లకు ఎక్కించి, జనాల్లో సంచలనాన్ని సృష్టించి, పేపర్ సర్క్యులేషన్ పెంచుకోవాలని చూస్తున్నారు.

లోకల్ పేపర్ విలేకరి అయితే అప్పటికప్పుడే ఆ వార్తకు హెడ్లైన్ కూడా పెట్టేశాడు...

“కాటికి కాళ్లు చాపుకున్న శతవృద్ధుడి హత్య!”

అక్కడ అంతమందిలో మాట్లాడనిది... లోపల హాల్లో హత్య గావించబడి అస్తవ్యస్తంగా పడివున్న గోవిందరావు శవం ఒక్కటే! దానికి తిరిగి ప్రాణం రావాలే కాని... అది చాలా మాట్లాడుండేది.

ఆ మాట్లాడని శవం చుట్టూ గీతలు... శవం మీద కెమెరా ఫ్లాష్లు...

శవం పక్కన శవ పంచాయితీ... ప్రశ్నలు, జవాబులు, ఊహాగానాలు...

క్షణంలో ఆరిపోయే నిర్ణయాలు!

“అయితే... మీకు ఎవరి మీదా అనుమానం లేదంటారా?”

ఇంటిముందు వరండాలో దిగులుగా నిల్చోనున్న ముగ్గురు బిడ్డలు కంటతడి పెడుతూ తలలు అడ్డంగా వూపారు.

“మీకు శత్రువులు ఎవరూ లేరా?”

“ఒకవేళ వున్నా... ఆయన్ను చంపితే వాళ్ళకి ఏమొస్తుంది?” అన్నాడు కొడుకు చంద్రం.

“ఏమో! డబ్బు పాపిష్టిది... దానివల్ల నాన్నకు ఎవరైనా శత్రువులయ్యారేమో!” కళ్ళు తుడుచుకుంటూ అంది పెద్దకూతురు మాధవమ్మ.

“మొన్న నేను వచ్చినప్పుడు నాన్నతో చెప్పానక్కా... ‘నీకు మేమంతా లేమా? ఇంకా నీకు డబ్బు యావ ఎందుకు? నువ్వుండగానే తలా కాస్త ఇచ్చేయరాదా?’ అని చిలక్కి చెప్పినట్టు చెప్పాను. అలా చేసున్నా ఇంత ఘోరం జరక్కపోను!” అని ముక్కు చీదేసింది - ముగ్గురు కూతుళ్ళ తల్లి రాఘవమ్మ. ఆమె ఆ వృద్ధుడి రెండో కుమార్తె.

ఆమె వైపు అనుమానంగా చూస్తూ అడిగాడు యస్.ఐ. -

“మీకు ఆయన ఇంకా ఆస్తి పంచలేదా?”

“ఎందుకని? మా తమ్ముడికి పెళ్ళయిన కొద్దిరోజులకే సగం ఆస్తి ఇచ్చేశాడు.”

“మరి, మీ ఇద్దరికీ?!” యస్.ఐ. చూపుల్లో అనుమానం ఇంకాస్త పెరిగింది.

“మాకు మా పెళ్ళిళ్ళప్పుడే ఇచ్చేశాడు... మిగతా ఆస్తిని ఇంకంత చేశాడు.”

“అయితే... ఇప్పుడు మీకు ఆయన ఆస్తిలో భాగం రాదన్నమాట!” ఆమె వంక నిశితంగా చూస్తూ అడిగాడు యస్.ఐ.

ఆమె మాట్లాడలేదు కాని, పక్కనే వున్న మరెవరో అన్నారు-

“అది ఆయన స్వార్జితం. ఆయన వ్రాసుంటే వస్తది!”

“మిమ్మల్ని అడిగానా? మీకు ఇక్కడేం పని?” యస్.ఐ. కసరడంతో ఆ వ్యక్తి వెళ్ళిపోయాడు.

అప్పుడే బంధుజనం బిలబిలమంటూ దిగారు.

బంధుత్వంలో ఓ తమాషా వుంది. వాళ్ళల్లో ఒకరు ఎదిగితే మరొకరు చూడలేరు కానీ, చావుకు- పుట్టుకకు మాత్రం తప్పకుండా హాజరవుతారు.

“అయ్యో... అన్నయ్యా! నువ్వెళ్ళిపోయావా? నాకు ఎప్పుడొస్తుందో పిలుపు?” ఏడుస్తూ రెండుచేతులు చాపి లోపలకు పోబోతున్న గోవిందరావుగారి చెల్లెల్ని అటకాయించి, హాస్య మాడాడు- ఆ వృద్ధురాలి అల్లుడు గురిగింజ గురవయ్య. అతని మనస్తత్వమే అతనికి ఇంటిపేరు లాగ స్థిరపడిపోయింది.

“అప్పుడే ఏడకత్తా నువ్వు పోయేది? ...మేము కూడా పోయే దాకా నీకిప్పుడప్పుడే పిలుపు రాదులే!”

అతని హాస్యం వెనుక చాలా నికృష్టమైన దెప్పిపొడుపు వుంది. ‘ఆమె తన ఆస్తిని మొత్తం తన కొడుక్కే ఇచ్చేసింది. అప్పుడప్పుడు కూతురు దగ్గరకొచ్చి తేరగా వచ్చిన తిండి తినేసి పోతుంటుంది!’ ఇదీ... అతని దుగ్ధ.

కానీ, అతను గతం మర్చిపోయాడు. ఆమె తన భర్తకు, బిడ్డకు తెలీకుండా... కూతురికి ఇల్లు దోచిపెట్టిన సంగతి మర్చిపోయాడు. తన తల్లి... ముందు ముందు ఏవీ ఇవ్వక్కరలేదని నిర్లజ్జగా కట్నం వసూలు చేసిన విషయం మర్చిపోయాడు. పండుగ పండక్కి... తాను అలిగి, అడిగి విలువైన బహుమతులు పొందిన వైనం మర్చిపోయాడు. పురుడు పురుడికీ అత్త ఒంటిమీది నగలు తన బిడ్డల ఒంటిమీదకు ఎలా వచ్చాయో మర్చిపోయాడు. ఇప్పుడు అత్తకు పెట్టే నాలుగు మెతుకులు అతనికి బరువైపోయాయి. తనదైన సమర్థతతో సంపాదించే ఉపాయం ఆలోచించకుండా... ‘ఎవరిని దోచుకుని తిందామా?’ అని కుయుక్తులు పన్నే వంకర తెలివితేటలుగల చాలామంది మనుషులకు ప్రతినిధి అతను.

వెనుకపడిపోతున్న పోలీసుల్ని ఈడ్చుకుంటూ వస్తున్నాయి... పోలీసు కుక్కలు.

“కుక్కల్ని విజయవాడ నుండి తెచ్చారట!”

“హంతకుడెవరో ఈరోజే తేలిపోతుందట!”

“శవం మీద చాలా కత్తిపోట్లున్నాయట!”

“పాపం... ఆ ముసలాడు ఆఖరి క్షణంలో ఎంత గిలగిలలాడి పోయాడో... హంతకుణ్ణి వూరికే వదలకూడదు!”

“నో డవుట్... కుక్కలు వాసన పట్టేస్తాయి!”

తలా ఒకరకంగా మాట్లాడుతున్న జనాన్ని విభ్రాంతిలో ముంచుతూ... కుక్కలు వృద్ధుడి కొడుకు చంద్రం మీదకు దూకేశాయి.

అతను తృశ్చిపడ్డాడు... ఆశ్చర్యపోయాడు... తర్వాత తేరుకుంటూ అన్నాడు-

“నేను లోపల శవం దగ్గరకెళ్ళొచ్చాను కదా... వాసన చూస్తున్నట్టున్నాయి!”

“అయ్యుంటుంది...” అనేసి, తన పనిలో తాను నిమగ్నమైపోయాడు యస్.ఐ.

కుక్కల్ని లోపలికి తీసుకెళ్లారు. ఆ శవం చుట్టూ తిరిగి బయటకొచ్చాయి అవి... మరలా చంద్రం మీదకు ఎక్కబోయాయి.

పోలీసులు వాటిని వెనక్కు లాగారు.

అలా లాగబడ్డ విశ్వాసాన్ని తమ ఊపిరిలో ఐక్యం చేసుకున్న జాగిలీలు మరో దిక్కుకు పరుగెట్టాయి. వాటి వెంట పోలీసులు!

అటూ ఇటూ తలలూపుకుంటూ, వాసన చూస్తూ వెళ్లిన కుక్కలు- ఒక ఇంట్లో జొరపడ్డాయి. పోలీసుల్ని చూడగానే... అక్కడా జనం గుమికూడారు.

అక్కడ... ఈనాడు శవమైన ఆ వృద్ధుడు ఒకనాడు- తన ఒక్కగానొక్క కొడుకు కోసం ఎన్నో ఆశలతో కట్టిన ఇల్లు అది! ఆ ఇంట్లో వుంటున్నది చంద్రం, అతడి భార్య, అతని పిల్లలు ఎక్కడో ఉద్యోగాలు చేసుకుంటున్నారు.

జనంలో ఆసక్తి పెరిగింది.

కుక్కలు చంద్రం భార్య జోలికి పోలేదు.

“అయితే... ఈ హత్య చేసింది చంద్రం అయ్యుంటాడా?”

“రేపో మాపో కాటికెళ్లే వాడిని చంపాల్సిన అవసరం ఏమిటి?”

“కుక్కలు పొరపాటు పడుంటాయి...”

“తండ్రికీ, కొడుకీ మధ్య మాటా మాటా పెరిగి, ఆవేశంలో...”

“ఎంత ఆవేశమయితే మాత్రం... చంపేయాలా? ఉహు... అలాంటిదయ్యండదు.”

జనాలు ఎవరి ఊహాగానాల్లో వాళ్ళున్నారు. ఎవరి నిర్ణయాలు వాళ్ళు తీసుకుంటున్నారు. మధ్యమధ్యలో జనాల్లో పెరిగిపోతున్న కుళ్ళుబుద్ధుల గురించి చర్చించుకుంటున్నారు.

జనం తేరుకునే లోపల చంద్రాన్ని ఆ ఇంటికి తీసుకొచ్చాడు యస్.ఐ.

వెంటనే కుక్కలు చంద్రాన్ని చుట్టుముట్టేశాయి.

పోలీసు దెబ్బలు రుచి చూసిన చంద్రం నిజం ఒప్పేసుకున్నాడు.

“కాటికి కాళ్లు చాచుకున్న తండ్రిని- ఆస్తి చేతికి రావడం కోసం చంపాలా?”

“చంపి ఆ ఆస్తిని ఎవరికిస్తాడు? కొడుకులకే కదా! వాళ్ళు రేప్పొద్దున ఈడిని చంపితే..?!”

“పాపిష్టోడా... ఎంత పని చేశావురా?”

“నీ ముఖం చూస్తేనే పాపం చుట్టుకునేలా వుంది!”

రక్తసంబంధీకుల దూషణలు, బంధువుల భీత్యారాలు అతన్ని అంటడం లేదు. తను నివాసముండబోయే ‘జైలు దృశ్యం’ అతని కళ్ళెదుట కనిపిస్తోంది. అతని తల వాలిపోయింది కానీ, అతని మెదడు మాత్రం ఇంత జరిగినా పశ్చాత్తాపడడం లేదు. ‘శిక్ష నుండి ఎలా తప్పించుకోవాలా?’ అని ఆలోచిస్తోందది. చంద్రం బిత్తరచూపుల్లో చావుభయం కొట్టొచ్చినట్టు కనిపిస్తోంది.

“ఈ ముసలాడు అనుభవించాల్సిందంతా అనుభవించేశాడు కదా! ఆ మిగిలినదేదో ఆడి మొహాన కొట్టుంటే... ఈ భూమ్మీద ఇంక నాలుగు నాళ్లు నూకలుండేవి కదా!”

చిత్రం... ఈ సంఘటన ఆ గుంపులో వున్న ఒక మధ్యవయస్కురాలిలో జ్ఞానోదయాన్ని కలిగించింది.

‘తొంభైయ్యేళ్ల వాడికీ బతకాలనే ఆశ! ఆరు పదులు దాటినవాడికీ అదే ఆశ! కష్టాల ఊబిలో కూరుకుపోయిన వాడికి, కుష్టువాడికి, ముష్టివాడికీ... అందరికీ అదే ఆశ! మరి, ఏ కష్టం లేని తనకెందుకు - అప్పుడప్పుడూ ఆత్మహత్య చేసుకోవాలనిపిస్తోంది!?’ ఆమె తనని తాను ఆత్మపరిశీలన చేసుకోవడంలో పడిపోయింది.

వృద్ధుడి శవం మీద వేయబడ్డ అభాండాన్ని ఖండించాడు మరొకతను - “అంటే... నీ ఉద్దేశం కొడుకులు పెద్దే తిని, తిడ్డే పడుండి, ఒంటిమీదకు రోగం వస్తే... ‘అనవసరపు ఖర్చు’ని కొడుకు వదిలేస్తే... మంచానికి అంటుకుపోయి చావు కొరకు మాత్రమే ఎదురుచూస్తూ బతకాలా? అంతకంటే ఈ చావే మేలు... మేనుకీ, మనసుకీ కూడా నొప్పి తెలీదు.”

“వయసు లేదు, భార్య లేదు. తోడుంటారనుకున్న బిడ్డలు తరిమేశారు. తన బతుకేదో తను బతుకుతున్నాడు. అట్టాటోడిని చంపడానికి చేతులెలా వచ్చాయో... పాపిష్టోడు?!”

“ఎంతిశ్వాసం లేకపోయిందో... ఈ అయ్యకు! ఈయన తల్లిగోరు ఎన్ని కష్టాలు పడిందో ఈనగోర్ని ఈ భూమ్మీదేయను?!”

శతవృద్ధుణ్ణి చంపి రికార్డు సృష్టించిన చంద్రాన్ని భీత్యారం చేసిన డెబ్బైయ్యేళ్ల వృద్ధురాలి వైపు చూశారు అందరూ.

‘ఏం బాధలు పడింది?’ అని ఎవ్వరూ అడగలేదు... నడుం ఒంగిపోయిన ఒకనాటి ఆ ఇంటినొకరు భార్య లక్ష్మి మాత్రం కథలు కథలుగా ఆమె చరిత్రను అందరి ముందు వుంచింది.

ఎప్పుడో ఈ బంధాల్ని వదిలేసి వెళ్లిన అనసూయమ్మ- నిన్నటివరకు సజీవంగా వున్న గోవిందరావు... వీరికి బిడ్డలు పుట్టడమే చాలా ఆలస్యంగా పుట్టారు.

చంద్రానికి ముందు ఇద్దరు ఆడపిల్లల్ని కని, రెండుమార్లు నిరాశపడ్డ దంపతులు వాళ్ళు.

మగబిడ్డ కోసం ఎదురుచూస్తున్న రోజుల్లో... అనసూయమ్మకు గర్భం, గుండెజబ్బు రెండూ ఒకేసారి వచ్చాయి. డాక్టర్లు పెరిగిపోయిన ఆమె గుండె- కాన్పుకు తట్టుకోలేదనీ, గర్భం తీసేయాలనీ చెప్పారు.

ఇది అరవైయ్యేళ్ల నాటి మాట...

వైద్యం ఇంతగా ఎదగని రోజులవి! అనసూయమ్మ గాఢంగా నమ్మింది... తన మొక్కులు ఫలించి, తన గర్భంలో మగబిడ్డే పెరుగుతున్నాడని!

గోవిందరావు మాత్రం భయపడ్డాడు. ఆయనకు భార్య ప్రాణాలు కావాలి. కానీ, ఆమెలోని చిక్కటి ఆశ భర్తను కూడా ఎదురించేలా చేసింది. ప్రాణం పోయినా సరే... తనకు 'వంశాంకురం' కావాలని మొండికేసింది.

ఒకప్రక్క... ప్రసవం లోపల ప్రాణం పోకుండా వుండడానికి మందులు మింగుతూనే... మరోపక్కన కడుపులో బిడ్డను పెంచి భూమ్మీద వేసింది.

కథ విన్నాక కుతూహలంగా అడిగారు ఒకరు-

“ఇవన్నీ నీకెలా తెలుసు?”

“అప్పుడు నేను ఆళ్ళింట్లో పనిమనిషిని... అప్పుడు నాకు పదేళ్లు!” అని బోసినోరంతా తెరిచి నవ్విందామె... తన బాల్యాన్ని తలచుకుని పరవశిస్తూ.

శరీరానికి వయసు రావడానికి చాలాకాలం పట్టొచ్చు. కానీ, మనసుకు ఒక్క క్షణం చాలు... మధురమైన బాల్యంలోకి వెళ్లిపోవడానికి.

“ఆ తర్వాత..?”

“ఆ తర్వాతేముందీ? అమ్మ చేతుల్లో పెరిగాడు. అయ్య భుజంమీద ఆడి పెద్దోడయ్యాడు. ఇదిగో... ఇప్పుడు అబ్బనే హత్య చేశాడు.”

“ఈ హత్య ఎందుకు చేశాడు?”

ఫెళ్ళున నవ్విందామె.

“అద్దో... ఆ పక్క ఈదిలో శవమై పడున్నాడే- ఆయనకు ఆఖరి ఛణంలో ఎందుకు హత్య చేశాడో తెల్సే వుంటది... పొయ్యి అడుగు!”

నిజంగా ఆ శవానికి ఐదు నిమిషాల పాటు మాట్లాడే శక్తి వస్తే...

“నువ్వు లేకుండా నేను హాస్టల్లో వుండలేను నాన్నా!” అని మారాం చేస్తే... నీ చదువు కోసం నా మకాం నీ దగ్గరకు మార్చాను. ఇప్పుడు నీ దగ్గరనుండే కాకుండా ఈ భూమ్మీద నుండే తరిమేస్తున్నావురా ఛండాలుడా!” అని భీత్కరిస్తుంది.

“ఉందో, లేదో తెలీని పున్నామ నరకాన్నుండి రక్షించడానికి నాకే కాదు - మరెవ్వరికీ భూమీదే నరకాన్ని సృష్టిస్తున్న ఇలాటి కొడుకులు వద్దు...” అని అరుస్తుంది.

“కడుపులో పెరుగుతున్నది ఆడపిల్ల అని తెలిసి అబార్షన్లు చేయించుకుంటున్న తల్లుల్లారా... కళ్ళు తెరవండి!” అని హెచ్చరిస్తుంది.

“నిన్ను పెంచి పెద్ద చేయడానికి ఎంతమంది కాళ్లు పట్టుకున్నానో... నీ కోరికలు తీర్చేందుకు నేను ఎంత దిగజారిపోయానో... నిన్ను గొప్పవాడిగా చూడడానికి నేను ఎంతమంది ఉసురు పోసుకున్నానో... ఇవన్నీ గుర్తుకుతెచ్చుకుని పశ్చాత్తాపపడుతున్నాను!” అని నిజం ఒప్పుకుంటుంది.

“నిన్ను కన్న నాన్నగావైనా నన్ను కరుణించని నీ నీచత్వం నా కళ్ళు తెరిపించి, ఈ ఆస్తిని అనాధలకు వ్రాసేలా చేసింది!” అని బిడ్డకు కృతజ్ఞతలు తెల్పుకుంటుంది.

శవాన్ని పోస్ట్ మార్టమ్ కోసం వ్యాన్ ఎక్కిస్తున్నారు.

“ఆయన్నేడికి తీసుకెళ్తున్నారు? శ్మశానం దక్షినాన కదా వుండేది?” ఓ అమాయకపు వృద్ధరైతు ముక్కున వేలేసుకొని అడిగాడు.

ఫెళ్ళున నవ్వింది లక్ష్మమ్మ.

“అనసూయమ్మ కాడికి!”

మరలా ఎవ్వరూ మాట్లాడలేదు. అయినా లక్ష్మమ్మ వూర్కోలేదు -

“పాపం! ఆయమ్మ బిన్నా ఎళ్లిపోయింది గానీ... బతికుంటేనా? ‘అయ్యో నా కొడుకా! మీ నాయనకు ఈ భూమీద అట్టే నూకల్లేవు. తొందరపడి ఆయన్ను చంపి జైలుపాల పడ్డావు కదయ్యా!’ అని గొల్లున ఏడ్చుండేది...” అనేసి, తన మానాన తనెళ్లిపోయింది.

అక్కడ ఆ మాటలకు స్పందించిన అందరూ శ్మశాన వైరాగ్యంలో పడ్డారు.

బిడ్డల కోసం ఎన్నో ప్రయాణాలు చేసిన ఆ వృద్ధుడి ‘ఆఖరి ప్రయాణం’ మార్చురీ వైపుకి మళ్లింది.